

# Leggendi Ġiljanizi

Salvatore Mousu

San Ġiljan imur lura fl-istorja imma mhux wisq il-bogħod. Ma jidhirx, almenu s'issa, li nstabu xi dokumenti jew artifatti li jiskorru l-era tal Kavalieri. Kif il-qarrej jaf meta wiehed isemmi legġenda mill-ewwel ħsebijietu jmorru ferm lura fiż-żmien u l-aktar komuni huma dawk tal-medjuevu. Rabtiet ma' dak iż-żmien ffit li xejn hemm, u l-aktar li wiehed jista "jiskopri" forsi jkun dak ta' xi isem ta' lokalita' antika bħal Wied Ġhomor - li m'hi ġhomor xejn għax l-oriġini hi dik ta' Wied Omar, it-triq tal Mensija, li illum tiġbed lejn San Gwann, il-Karmelitani u, forsi Fieres u Il-Qaliet. Għaldaqstant il-leggendi ta' San Ġiljan jafu l-oriġini tagħhom lill-epoka tal-Kavalieri għalkemm xi riverberazzjonijiet medjoevali jista' jkun hemm.


Dak li ommna n-natura rregalat lill San Ġiljan kien, u hu, il-fortuna tat-twelid u l-espansjoni tiegħu, għalkemm din tal-aħħar donna qed tiflek kull kontroll fuq żvilupp sostenibbli. Il-ġmiel naturali, kombinat ma' binijiet karatteristiċi u ħelwin li setgħu jittrasformaw hawnhekk ambjent bħal dak ta' Portofino jew Positano, illum intradmu minn żvilupp selvaġġ u, fil-biċċa 'l-kbira tiegħu, ikrah, bli skyline orrenda. L-insenaturi, il-widien, il-format ġeoloġiku rregalaw lill San Ġiljan dak kollu li n-natura taf toffri imma l-bniedem, fil-kilba tiegħu spekulativa, ħarbat u għarraq il-ġmiel originali, ġmiel li l-Kavalieri apprezzaw u ħolqu ambjent u binjiet li armonizzaw man-natura. L-aqwa esponent ta' din l-armonija kien il-Kavalier Rafael Spinola li bena palazz, mhux ta' xi lussu jew kobor vanituż imma binja kważi kampanjola, ta' ċertu livell kemm trid nobiljari li pero` qagħad attent li ma jħarbatx n-natura anzi li jaġevolaha u jsostniha. Dawru b' hortus clausus (ġnien reċintat) li mlieh bi ħxejjex bżonnjużi, pjanti, sigar u żejnu



saħansitra b'żewġ funtani li, jingħad, darba fis-sena kien jitfa fihom l-inbid, għal kull min irid iduqu. Biex ikompli isebbaħ u fl-istess hin jutilizza bżonn għas-sajjeda, bena dawk iż-żewġ boathouses li feraqhom bi skalinata fin-nofs li, maħnuqin kemm trid, imma għallinqas għadhom hemm!

Naħseb li bosta Ġiljanizi, u l-aktar ta' dawk l-akkwati ta' Triq Spinola, xebgħu jisimgħu fuq dal-palazz u d-dintormi tiegħu, imma xtaqt hawn nirravviva l-memorja ta' kemm kien isbaħ San Ġiljan meta din in-naħa ma kenitx għadha ndifnet u giet fgata minn dawk il-mostrożitajiet kollha ta' quddiemu li tellfu waħda mill-isbaħ skylines li kellna f'pajjizna. Punt iehor ta' din id-devjazzjoni ckejna hu dak ta' enfasi fuq il-lokalita` u l-istoriċita` tagħha; storiċita` li ma setgħetx ma twellidx ħsebijiet, stejjer u legġendi!

Waħda minn dawn tirrakkonta li dan il-Kavallier kien holoq passaġġ sigriet li jgħaddi minn taħt l-art tal-palazz għal post mhux magħruf fil-kampanja. Dan il-passaġġ kien forma ta' mina mimlija bl-ilma fejn kien poġġa dgħajsa ckejna li setet iġġorru barra biex jaħrab f'kas ta' xi attakk għal għarrieda. Jekk dan hux minnu qatt ma ġie ppruvat pero` huwa fatt li jeżisti gandott imdaqqas li mill-palazz jieħu għal lokalita` li illum nafuha bħala "The Gardens". Huwa fatt ukoll li



dat-tip ta' kanali ġieli thaffru u nbnew f' diversi binjiet ta' xi rħula u bliet, l-aktar fil-belt Valletta.

Leggenda oħra tgħid li dal-kavalier li mid-dehra kien iħobb il-qatra - darba fis-sena kien jagħmel festa kbira u fl-aqwa tač-čerimonja huwa kien jimla bl-inbid waħda mill-funtani u jstieden lil kulħadd - l-aktar il-mistednin tal-inħawi - biex jiġu u jlegilgu kemm iridu. Naturalment xi wħud il-qatra kienet titlallhom għal rashom u tistgħu timmaginaw x'seta jissuċċiedi! Hawn min isostni li din m'hi leggenda xejn, imma jien inhoss li hi tip ta reminixxenza ta' drawwa simili (li illum inqatet) li ssir ta' kull sena ġewwa Marino, subborg ta' Ruma.

Ezattament faċċata, fuq in-naħa l-oħra tal-insenatura, li illum hi fgata bid-dgħajjes, tinsab l-istatwa ta' San Ġiljan tal-ġebel. Din kienet fil-passat aktar 'l-isfel fl-istess livell kważi tal-baħar u eqreb lejn ir-roundabout u l-istatwa tal Qalb ta' Gesu. Hawn irridu ingibu quddiem għajnejna l-origini ta' dan il-lokal li kien fl-isbukkar tal-Wied, lejn il-baħar. Meta l-ilmijiet friski kienu għadhom igelglu f'tarf il-wied sakemm jinfirxu helu, helu fil-bajja. Intant tgħid il-leggenda li żmien ilu f'dan il-post, l-ommijiet kienu jgħibu t-trabi tagħhom hawn u jaħsluhom f'din in-nixxieġha propju taħt in-niċċa ta' San Ġiljan għax, kienu jaħsbu li dan l-ilma "ta' San Ġiljan" kien mirakoluż li jħares u jfejjaq kull marda li t-tarbija, jew trabi, setgħu jiġu bżonn..`

Hawn min forsi jiddubita minn din id-drawwa li, probabilmment kienet tabiħaqq issir imma l-importanti hu li, kif kien jirakkuntali l-mibki folklorista Ġuze Cassar Pullicino, li din id-drawwa tista tmur lura anki sa żmenijiet preistoriċi, meta l-ilma kien ikun meqjus u meqjum bħala duwa tal-allat u allura tidħol l-idea legġendarja ta' dawk l-antenati imbegħda tagħna.

Jekk minn hawn nerġgħu lura għal Triq Spinola u niġbdu lejn id-Dragnara inlestu ruħna għal leggenda oħra did-darba ta' twerwir missierijietna. Jekk nippruvaw niflu daqsxejn l-origini tal-isem innifsu mill-ewwel nindunaw li jidħol fin-nofs xi dragun li l-etimologija tal-kelma nnifisha tissuggerihulna. Hekk per eżempju bħal Kalkara (post il-kalk, gir,

ecc.), Birkirkara (post il bir jew bur), il-Qattara (post il qtar tal-ilma), eċċ u allura hekk ukoll Dragnara (lokal tad-dragun).

Ovvjament kulħadd jaf li d-dragun huwa annimal fittizju imma mhux hekk kienu jaħsbuha l-antenati mbegħda tagħna u aktar ma tmur lura fiż-żmien aktar issib li n-nies kienu konvinti mill-eżistenza ta' dan il-mostru marin u allura hawn nidħlu għal-aħħar leggenda li tirrakkonta kemm hawnhekk kien jabita dragun mostruż u ġgantesk fl-għerien kbar u profondi li jinsabu taħt din il-penisola tad-Dragnara. Dan id-dragun kellu mumenti ta' kwiet imma kellu wkoll mumenti meta kien irid jitmattar sew u ġieli anki jitmashan meta xi ħadd jew xi ħaga tinbxu bħal meta kienu jfaqgħu l-maltempati u mewġiet kbar iħebbu għall-art. Ġieli anki kien kultant joħroġ bil-lejl u miskin hu min ikun fil-qrib ! L-abitanti ta' dan-naħat kienu jibzġu minn dan id-"dragun" u speċjalment fil-maltempati li kienu jisimgħu r-rabja u anki t-treġhid tal-art kawżati minnu u ġieli wkoll jisimgħu l-infiħ u krib tiegħu.

Sa hawn il-leggenda imma kien hemm raġunijiet tal-imġiebet ta' missierijietna ? Qabel inbniet Villa Dragonara illum Casino` dan l-ilsien ta' art kien post għeri, dizabitat u selvaġġ saħansitra il-baħar kien perikoluż ukoll mhux fil-maltemp peress li kien hemm, u għadhom, dawk il-blatiet perikolużi tal hekk imsejhin "Il Merkanti" li min jaf kemm innawfragaw u tkissru fuqhom.

Bosta minna żgur per eżempju jiftakru it-traġedja ta' li "Star of Malta" li kien inkalja hawn fis-sena 1955. Aħseb u ara kemm dan kien jissuċċiedi fil-qedem u allura ..... kien jeħel id-dragun li farrakhom ! It-treġhid tal-art, il-ħsejjes infernali u l-atmosfera ta' qilla kienu riżultat tal-maltemp speċjalment meta kien jaħbat il-grigal.

Din l-areja kienet tkun imsawta u dawk in-nifsijiet tiegħu ma kenux ħlief il-ħsejjes ta' eluf ta' sallur li kienu jbejtu hawn u li illum il "progress" qered !

